
Mushakaga Stuti Devarshayamushakakrita

ದೇವರ್ಷಯಮೂಷಕಕೃತಾ ಮೂಷಕಗಸ್ತುತಿಃ

Document Information



Text title : Mushakaga Stuti Devarshayamushakakrita

File name : mUShakagastutiHdevarShayamUShakakRRitA.itx

Category : ganesha, mudgalapurANa, stuti

Location : doc_ganesha

Proofread by : Yash Khasbage, Preeti Bhandare

Description/comments : mudgalapurANaM panchamaH khaNDaH | adhyAyaH 20 | 5.20. 6-31||

Latest update : June 4, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 5, 2024

sanskritdocuments.org



ದೇವರ್ಷಯಮೂಷಕಕೃತಾ ಮೂಷಕಗಸ್ತುತಿಃ



.. ಶ್ರೀಗಣೇಶಾಯ ನಮಃ ..
ದೇವರ್ಷಯ ಉಚುಃ .
ನಮಸ್ತೇ ಸ್ತೇಯರೂಪಾಯ ಸರ್ವಕೃತ್ಸಾ ಯ ಧೀಮತೇ .
ಅಂತರ್ಭೋಗಕರಾಯೈವ ಮೂಷಕಾಯ ನಮೋ ನಮಃ .. 6..
ಮಾಯಯಾ ಸ್ತೇಯರೂಪಿಣ್ಯಾ ಮೋಹಯಿತ್ವಾ ಚರಾಚರಂ .
ಚೌರವದ್ಭೋಗಕರ್ತಾ ತ್ವಂ ಚೌರರೂಪಾಯ ತೇ ನಮಃ .. 7..
ಚರಾಚರಮಯಾಯೈವ ಚರಾಚರಧರಾಯ ತೇ .
ಸರ್ವಾಧೀಶಾಯ ಲೋಕಾಯ ಕಾಲಕಾಲಾಯ ತೇ ನಮಃ .. 8..
ಅನಾದಯೇ ಮಹೇಶಾಯ ಚತುರ್ವರ್ಗಪ್ರದಾಯಿನೇ .
ಗಣೇಶವಾಹನಾಯೈವ ಗಣೇಶಧ್ವಜಸಂಸ್ಥಿತ .. 9..
ಸರ್ವತ್ರಗ ಗಣಾಧೀಶಸ್ವಯಾ ಹೃತ್ಸ್ಥ ನ ಸಂಶಯಃ .
ಚಾಲಕಾತ್ಮಕವೀರ್ಯಂ ಯದ್ಗಣೇಶಸ್ಯ ತ್ವಮಂಜಸಾ .. 10..
ಬ್ರಹ್ಮಾಕಾರಶರೀರಾಯ ಸ್ತೇಯಾನಾಂ ಸ್ವಸ್ವರೂಪಿಣೇ .
ನಮೋ ನಮಃ ಪರೇಶಾಯ ಚತುರ್ಮಯಸ್ವರೂಪಿಣೇ .. 11..
ಚತುರ್ಣಾಂ ಗಣಪಃ ಪಾತಾ ತ್ವಯಾ ತದ್ರೂಪಧಾರಿಣಾ .
ಭವ ವಾಹನಮುಖ್ಯಂ ವೈ ಗಣೇಶಸ್ಯಾಽಧುನಾ ಪ್ರಭೋ .. 12..
ಇತಿ ಸ್ತುತಃ ಪ್ರಸನ್ನಾತ್ಮಾ ಮೂಷಕಸ್ತಾನುವಾಚ ಹ .
ಭವಿಷ್ಯಾಮಿ ಮಹಾಭಾಗಾ ವಾಹನಂ ಗಣಪಸ್ಯ ಚ .. 13..
ಏವಮುಕ್ತ್ವಾ ಗಣೇಶಾನಂ ಪ್ರಭುಂ ತುಷ್ಟಾವ ಲಬ್ಧಧೀಃ .
ಮೂಷಕೋ ದರ್ಶನೇನೈವ ಹರ್ಷಯುಕ್ತೋ ಮಹಾದ್ಯುತಿಃ .. 14..
ಮೂಷಕ ಉವಾಚ .
ದೇವಾಯ ಯೋಗರೂಪಾಯ ನಮೋ ಮೂಷಕಗಾಯ ತೇ .
ಗಣೇಶಾಯ ಪರೇಶಾಯ ಪರಾತ್ಪರತರಾಯ ತೇ .. 15..
ಅನಂತಾಯ ಮಹೇಶಾಯ ಮಹೇಶೈಃ ಸಂಸ್ತುತಾಯ ಚ .
ವಿಘ್ನೇಶಾಯ ಮಹಾವಿಘ್ನಧಾರಿಣೇ ತೇ ನಮೋ ನಮಃ .. 16..
ಅನಂತಸೂನವೇ ತುಭ್ಯಂ ದೈತ್ಯದಾನವಮರ್ದಿನೇ .

ದೇವಾನಾಂ ಪಾಲಕಾಯೈವ ಹೇರಂಬಾಯ ನಮೋ ನಮಃ .. 17..
 ಸ್ವಾನಂದವಾಸಿನೇ ತುಭ್ಯಂ ಭಕ್ತಸ್ವಾನಂದದಾಯಿನೇ .
 ಬ್ರಹ್ಮಣೇ ಬ್ರಹ್ಮಣಾಂ ಚೈವ ಪತಯೇ ತೇ ನಮೋ ನಮಃ .. 18..
 ಚತುರ್ಣಾಂ ಚಾಲಕಾಯೈವ ಚತುಃಸಂಯೋಗಮೂರ್ತಯೇ .
 ಚತುರ್ಣಾಂ ಪದದಾತ್ರೇ ತೇ ತೈರ್ಹೀನಾಯ ನಮೋ ನಮಃ .. 19..
 ಯೋಗೇಶಯೋಗರೂಪಾಯ ಯೋಗಿಭ್ಯೋ ಯೋಗದಾಯಿನೇ .
 ಶಾಂತಿರೂಪಾಯ ವೈ ತುಭ್ಯಂ ಶಾಂತಿದಾಯ ನಮೋ ನಮಃ .. 20..
 ಮೂಷಕವಾಹನಾಯೈವ ಮೂಷಕಧ್ವಜಿನೇ ನಮಃ .
 ಸಿದ್ಧಿಬುದ್ಧಿಪತೇ ನಾಥ ಭಕ್ತೇಶಾಯ ನಮೋ ನಮಃ .. 21..
 ವೇದವಾಕ್ಯಪ್ರಮಾಣೇನ ಮಾಂ ಕುರುಷ್ವ ಗಜಾನನ .
 ವಾಹನಂ ಭಕ್ತಿಸಂಯುಕ್ತಂ ಸೇವಾಯೈ ತೇ ನಮೋ ನಮಃ .. 22..
 ಇದಂ ಮೂಷಕಗೋ ನಾಮ ಮದೀಯಂ ತು ತ್ವಯಾ ಧೃತಂ .
 ಅತೋಽಭೇದಮಯೀಂ ಭಕ್ತಿಂ ದೇಹಿ ನಾಥ ನಮೋ ನಮಃ .. 23..
 ಮದೀಯನಾಥರೂಪೇಣ ನಾಮ ತೇ ಚಾಽಭವತ್ ಪ್ರಭೋ .
 ತತೋ ಮೂಷಕಗೋ ಭಕ್ತಂ ಮಾಂ ಕುರುಷ್ವ ಮಹಾದ್ಭುತಂ .. 24..
 ಏವಂ ಸ್ತುತ್ವಾ ಗಣಾಧೀಶಂ ಪ್ರಣನಾಮ ಸ ದಂಡವತ್ .
 ಭಕ್ತಿಸಂಯುತಮುತ್ಥಾಪ್ಯ ಗಣಾಧೀಶೋ ಜಗಾದ ತಂ .. 25..
 (ಫಲಶ್ರುತಿಃ)
 ಮೂಷಕಗ ಉವಾಚ .
 ವಾಹನಂ ಮೇ ಸದಾ ಸಾಧೋ ಭವಿಷ್ಯಸಿ ಮಹಾಮತೇ .
 ಮದೀಯಾ ಭಕ್ತಿರತ್ಯಂತಂ ಸುದೃಢಾ ತೇ ಭವಿಷ್ಯತಿ .. 26..
 ತ್ವಯಾ ಕೃತಮಿದಂ ಸ್ತೋತ್ರಂ ಮದೀಯಂ ಭಕ್ತಿದಂ ಭವೇತ್ .
 ಧರ್ಮಾರ್ಥಕಾಮಮೋಕ್ಷಾಣಾಂ ದಾಯಕಂ ಸರ್ವದಂ ಪರಂ .. 27..
 ಪಠತೇ ಶೃಣ್ವತೇ ಚೈತತ್ ಪುತ್ರಪೌತ್ರಾದಿಕಪ್ರದಂ .
 ಯದ್ಯದಿಚ್ಛತಿ ತತ್ತದ್ವೈ ಸಫಲಂ ಪ್ರಭವಿಷ್ಯತಿ .. 28..
 ಅನ್ಯತ್ತ್ವಂ ಶೃಣು ಮೇ ವಾಕ್ಯಂ ದೇವೈರ್ವಿಪ್ರೈಃ ಕೃತಂ ಮಹತ್ .
 ಸ್ತವನಂ ಸರ್ವಮಾನ್ಯಂ ತೇ ಭವಿಷ್ಯತಿ ನ ಸಂಶಯಃ .. 29..
 ಯಸ್ತ್ವಾಂ ಸ್ತೋಷ್ಯತಿ ಚೌರೇಶಸ್ತೋತ್ರೇಣಾನೇನ ಮಾನವಃ .
 ಸ ಸರ್ವಂ ಲಭತೇ ನಿತ್ಯಮೀಪ್ಸಿತಂ ನಾಽತ್ರ ಸಂಶಯಃ .. 30..
 ಅಂತೇ ಸ್ವಾನಂದಗೋ ಭೂತ್ವಾ ಬ್ರಹ್ಮಭೂತೋ ಭವಿಷ್ಯತಿ .
 ಮದೀಯಕೃಪಯಾ ಸೋಽಪಿ ತ್ವತ್ಸಮೋ ಮೇ ಪ್ರಿಯೋ ಭವೇತ್ .. 31..
 ಇತಿ ದೇವರ್ಷಯಮೂಷಕಕೃತಾ ಮೂಷಕಗಸ್ತುತಿಃ ಸಂಪೂರ್ಣಾ ..

ದೇವರ್ಷಯಮೂಷಕಕೃತಾ ಮೂಷಕಗಸ್ತುತಿಃ

- .. ಮುದ್ಗಲಪುರಾಣಂ ಪಂಚಮಃ ಖಂಡಃ . ಅಧ್ಯಾಯಃ 20 . 5.20. 6-31..

- .. mudgalapurANaM pa nchamaH khaNDaH . adhyAyaH 20 . 5.20. 6-31..

Proofread by Yash Khasbage, Preeti Bhandare



Mushakaga Stuti Devarshayamushakakrita

pdf was typeset on June 5, 2024



Please send corrections to sanskrit@cheerful.com

